

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಸಮಾಖ್ಯಾಪದ್ಧತಿಃ ದ್ವಿತೀಯಾ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಸಮಾಖ್ಯಾಪದ್ಧತಿಃ ದ್ವಿತೀಯಾ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಂದೇ ವಿಷ್ಣುಪದಾಸಕ್ತಂ ತಮೃಷಿಂ ತಾಂಚ ಪಾದುಕಾಂ |

ಯಥಾರ್ಥಾ ಶರಜಿತ್ಸಂಜ್ಞಾ ಮಚ್ಚಿತ್ತವಿಜಯಾದ್ಯಯೋಃ || ೨.೧ ||

ದ್ರಮಿಡೋಪನಿಷನ್ನಿವೇಶಶೂನ್ಯಾನ್

ಅಪಿ ಲಕ್ಷ್ಮೀರಮಣಾಯ ರೋಚಯಿಷ್ಯೇ |

ಧ್ರುವಮಾವಿಶತಿ ಸ್ಮ ಪಾದುಕಾತ್ಮಾ

ಶರಕೋಪಃ ಸ್ವಯಮೇವ ಮಾನನೀಯಃ || ೨.೨ ||

ನಿಯತಂ ಮಣಿಪಾದುಕೇ! ದಧಾನಃ

ಸ ಮುನಿಸ್ತೇ ಶರಕೋಪ ಇತ್ಯಭಿಖ್ಯಾಂ |

ತ್ವದುಪಾಶ್ರಿತಪಾದಜಾತವಂಶ-

ಪ್ರತಿಪತ್ಯೈಃ ಪರಮಾತತಾನ ರೂಪಂ || ೨.೩ ||

ಮುನಿನಾ ಮಣಿಪಾದುಕೇ! ತ್ವಯಾ ಚ

ಪ್ರಥಿತಾಭ್ಯಾಂ ಶರಕೋಪಸಂಜ್ಞಯೈವ |

ದ್ವಿತಯಂ ಸಕಲೋಪಜೀವ್ಯಮಾಸೀತ್

ಪ್ರಥಮೇನ ಶ್ರುತಿರನ್ಯತಸ್ತದರ್ಥಃ || ೨.೪ ||

ಆಕರ್ಣ್ಯ ಕರ್ಣಾಮೃತಮಾತ್ಮವಂತೋ

ಗಾಥಾಸಹಸ್ರಂ ಶರಕೋಪಸೂರೇಃ |

ಮಂಜುಪ್ರಣಾದಾಂ ಮಣಿಪಾದುಕೇ! ತ್ವಾಂ

ತದೇಕನಾಮಾನಮನುಸ್ಮರಂತಿ || ೨.೫ ||

ಯಃ ಸಪ್ತಪರ್ವವ್ಯವಧಾನತುಂಗಾಂ
 ಶೇಷತ್ವಕಾಷ್ಠಾಮಭಜನ್ಮುರಾರೇಃ |
 ತಸ್ಯಾಪಿ ನಾಮೋದ್ವಹನಾತ್ ತ್ವಯಾಽಸೌ
 ಲಘೂಕ್ಯತೋಽಭೂಚ್ಛರಕೋಪಸೂರಿಃ || ೨.೬ ||

ಶಯ್ಯಾತ್ಮನಾ ಮಧುರಿಪೋರಸಿ ಶೇಷಭೂತಾ
 ಪಾದಾಶ್ರಯೇಣ ಚ ಪುನರ್ದ್ವಿಗುಣೀಕೃತಂ ತತ್ |
 ಭೂಯೋಽಪಿ ಭಾಗವತಶೇಷತಯಾ ತದೇವ
 ವ್ಯಂಕ್ತುಂ ಪದಾವನಿ! ಶರಾರಿಪದಂ ಬಿಭರ್ಷಿ || ೨.೭ ||

ಪದ್ಯೇನ ದೇವಿ! ಶರಕೋಪಮುನಿಸ್ತವಾಸೀತ್
 ತಸ್ಯಾಪಿ ನಾಮವಹನಾನ್ಮಣಿಪಾದುಕೇ! ತ್ವಂ |
 ಶೇಷೀ ಬಭೂವ ಯುವಯೋರಪಿ ಶೇಷಶಾಯೀ
 ಶೇಷಂ ತ್ವಶೇಷಮಪಿ ಶೇಷಪದೇ ಸ್ಥಿತಂ ವಃ || ೨.೮ ||

ವಿಂಧ್ಯಸ್ತಂಭಾದವಿಹತಗತೇರ್ವಿಷ್ಟಗಾಚಾಂತಸಿಂಧೋಃ
 ಕುಂಭೀಸೂನೋರಸುರಕಬಲಗ್ರಾಸಿನಃ ಸ್ವೈರಭಾಷಾ |
 ನಿತ್ಯಂ ಜಾತಾ ಶರರಿಪುತನೋರ್ನಿಷ್ಟತಂತೀ ಮುಖಾತ್ತೇ
 ಪ್ರಾಚೀನಾನಾಂ ಶ್ರುತಿಪರಿಷದಾಂ ಪಾದುಕೇ! ಪೂರ್ವಗಣ್ಯಾ || ೨.೯ ||

ಶರಕೋಪ ಇತಿ ಸಮಾಖ್ಯಾ ತವ ರಂಗಧುರೀಣಪಾದುಕೇ! ಯುಕ್ತಾ |
 ಸೂತೇ ಸಹಸ್ರಮೇವಂ ಸೂಕ್ತೀಃ ಸ್ವಯಮೇವ ಯನ್ಮಯಾ ಭವತೀ || ೨.೧೦ ||

|| ಇತಿ ಶ್ರೀಪಾದುಕಾಸಹಸ್ರೇ ಸಮಾಖ್ಯಾಪದ್ಧತಿಃ ದ್ವಿತೀಯಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||